



Il-Qorti tal-Maġistrati (Malta) Bħala Qorti ta' Ġudikatura Kriminali

IL-PULIZIJA (SPETTUR NICHOLAS VELLA) V. SALVATORE COPERSITO (KI. 252223A)

MAĠISTRAT: DR. VICTOR G. AXIAK

21/03/2023

IL-QORTI,

Rat l-imputazzjonijiet segwenti li nħarġu kontra l-imputat:

BILLI inti akkuzat talli fis-07/09/2022 għall habta ta` 8.06a.m. f` Triq Is-Salina, Naxxar, waqt li kont qed tagħmel uzu minn vettura tal-ghamla Mercedes` bin-numru tar-registrazzjoni GC 375 AJ

1). Kellek fil-pussess tiegħek jew taht ir-responsabbilta tiegħek l-imsemmija vettura meta ma kienetx registrata ma`l-Awtorita għat-Trasport f`Malta. (Sec.3 LS.368.02).

(2). Soqt l-imsemmija vettura mingħajr ma kellha licenzja sabiex tintuza fit-triq.(Sec.15(1)(a)(3) Chap.65).

Semgħet u rat ix-xhieda miġjuba quddiemha u ċioe ix-xhieda ta' Enforcement Officer 337 u ta' Stephen Cachia (permezz ta' *affidavit* għal Transport Malta).

Rat l-atti proċesswali.

Qed tagħti din is-

Sentenza

Provi

1. Jirriżulta mix-xhieda ta' **EO 337** illi illi fid-data, hin u lok indikati fil-komparixxi l-imputat kien qed isuq il-vettura tal-għamla Mercedes bin-numru ta' reġistrazzjoni esteru GC 375 AJ. Mill-affidavit ta' **Stephen Cachia** jirriżulta ukoll illi l-vettura in kwistjoni m'hijiex reġistrata mal-Awtorità tat-Trasport u m'għandha l-ebda liċenzja taċ-ċirkulazzjoni sabiex tintuża fit-toroq.

Kunsiderazzjonijiet

2. Fir-rigward tal-ewwel imputazzjoni, l-Art. 3 tal-Leġislazzjoni Sussidjarja 368.02 jipprovdi kif ġej:
 - '3. Ebda persuna ma għandu jkollha fil-pussess tagħha jew taħt ir-responsabbiltà tagħha vettura bil-mutur li ma tkunx ġiet reġistrata mal-Awtorità sakemm -
 - (a) dik il-persuna ma tkunx il-manifattur awtorizzat, aġent jew negozjant tal-vetturi bil-mutur u li l-vettura fil-pussess tagħha jew taħt ir-responsabbiltà tagħha ma tkunx qed tiġi użata fit-triq, jew
 - (b) il-vettura ma tkunx soġġetta għal eżenzjoni taħt l-Att; jew
 - (c) il-vettura hija reġistrata f'pajjiż ieħor u hija użata minn persuna li għandha r-residenza normali tagħha f'Malta għal perjodu ta' mhux aktar minn tletin ġurnata kalendarja konsekuttiva li jibded jgħoddu mid-data tal-wasla ta' dik il-vettura f'Malta u dik il-vettura ma tkunx ġiet użata fit-triq f'Malta matul l-aħħar tliet mija u ħamsa u sittin ġurnata qabel il-wasla tagħha f'Malta.'
3. Jirriżulta ppruvat li l-imputat kien fil-pussess tal-vettura in kwistjoni u li din ma kienetx reġistrata mal-Awtorità'. L-ebda prova ma tressqet illi għandhom japplikaw xi waħda mill-esenzjonijiet imsemmija taħt l-Art. 3(a), (b) jew (c). Madanakollu l-Qorti tirrileva illi l-Leġislazzjoni Sussidjarja 368.02 ma tipprovdiex għal sanzjoni speċifika għal reat taħt dan l-artikolu tal-liġi. L-eqreb sanzjoni tidher li hija dik stabbilita taħt l-Art. 44(7)(a) tal-istess liġi li tapplika għas-sewqan ta' vettura meta din ma jkollix liċenzja għal sewqan fit-triq. Il-Qorti tqis però illi l-obbligu ta' persuna li jkun fil-pussess ta'

vettura li jara li din tkun registrata ma' Transport Malta taht l-Art. 3 tal-Legislazzjoni Sussidjarja 368.02 m'huwiex l-istess obbligu ta' persuna li għandu jiżgura li ma jsuqx vettura li ma tkunx liċenzjata sabiex tinstaq fit-triq taht l-Art. 44(7)(a) tal-istess liġi. Dan jingħad għaliex ir-registrazzjoni ta' vettura mal-Awtorita' huwa obbligu ta' darba li għandu jgħali ruħu (salv għal ċerti eċċezzjonijiet) mal-wasla tal-vettura f'Malta, mentri l-liċenzjar ta' vettura huwa obbligazzjoni ta kull sena. Vettura tista' tkun registrata iżda mhux liċenzjata biex tinstaq fit-triq jekk din ikollha liċenzja skaduta. Madanakollu vettura li tkun liċenzjata biex tinstaq fit-triq bilfors tkun għet registrata mal-Awtorita'. Inltre l-Art. 44(7)(a) jirrikedji l-element tas-sewqan – xi haġa li tapplika f'dan il-każ – mentri l-Art. 3 jirrifere għal min ikollu l-pussess ta' vettura jew min ikollu vettura taht ir-responsabilità tiegħu. Fi kwalunkwe każ, anke li kieku setgħet tapplika l-piena taht l-Art. 44(7)(a) tal-L.S. 368.02, il-Qorti xorta waħda kienet tkun tenuta ma timponiex il-piena applikabbli. Dan għaliex kif gie deċiż numru ta' drabi mill-Qorti tal-Appell Kriminali¹, l-pieni taht ir-Regolament 44(7) tal-L.S. 368.02 ma' jistgħux jiġu erogati mill-Qorti stante illi l-legislatur ma' pprovdix għal jekk dawn humiex multi jew ammendi. Piena oħra li setgħet tkun applikabbli hija dik li jipprovdix għaliha l-legislatur fl-Art. 21(1)(a) tal-Kap. 368 tal-Liġijiet ta' Malta:

21. (1) Kull min

(a) mingħajr l-awtorizzazzjoni tal-Awtorità jew bi ksur ta' xi kundizzjoni li taħtha setgħet ingħatat dik l-awtorizzazzjoni, ikollu fil-pussess tiegħu, juża jew jippermetti li tintuża jew ibiegħ jew xort'oħra jittrasferrixi jew johroġ jew jippermetti li tinhareġ minn xi depożt tad-dwana jew inehhi jew jippermetti li titnehha minn xi mkien fejn vettura bil-mutur tkun għet manifatturata xi vettura bil-mutur li ma tkunx għet registrata bis-saħħa ta' dan l-Att ...

¹ Ara fost oħrajn **Pulizija v. Carmelo Sammut** (App Krim 85/2015 GG, 30/10/2017) u **Pulizija v. James Zammit** (App Krim 66/2021 GG, 29/11/2021)

ikun ħati ta' reat u meta jinstab ħati jeħel multa ta' mhux iżjed minn elfejn u ħames mitt euro (€2,500), jew daqs darbtejn l-ammont tat-taxxa ta' registrazzjoni f'perikolu, skont liema tkun l-aktar, jew għal prigunerija għal żmien mhux iżjed minn sitt xhur, jew għal dik il-multa u prigunerija flimkien.

Il-Qorti tqis però illi sabiex tkun tista' tapplika waħda mill-pieni erogabbli taħt dan l-artikolu tal-liġi hija tirrikjedi li jkollha quddiemha provi ta' dak l-ammont tat-taxxa ta' registrazzjoni li jkun gie perikolat. Din il-prova hija mankanti u għalhekk lanqas din il-piena ma tista' tiġi applikata mill-Qorti. Għalhekk l-ewwel imputazzjoni ma tirriżultax.

Fir-rigward tat-tieni imputazzjoni jirriżulta però illi l-istess vettura ma kellha l-ebda liċenzja sabiex tinstaq fit-triq u li filfatt kienet qed tinstaq mill-imputat fil-ġurnata, ħin u lok indikati fil-komparixxi. Għalhekk din qed tirriżulta ppruvata.

Deċiżjoni

Għar-raġunijiet msemmija l-Qorti filwaqt li tillibera lill-imputat mill-ewwel imputazzjoni, wara li rat l-artikolu relevanti tal-liġi ossia' l-Art. 15(1)(a) tal-Kap. 65 issibu ħati tat-tieni imputazzjoni u tikkundannah iħallas multa ta' ħames mitt euro (€500). B'żieda mal-piena l-Qorti qegħda tapplika d-disposizzjonijiet tal-Art. 15(3) tal-Kap. 65 u tiskwalifika lill-imputat milli jkollu jew milli jikseb liċenzja tas-sewqan għal żmien sittax-il ġurnata.

V.G. Axiak
Magistrat

Y.M. Pace
Dep. Registratur